

பிரஸார் பாரதி
அகில இந்திய வானொலி, சென்னை- 4

17 10 2024 7 15
வியாழக்கிழமை காலை

தலைப்புச் செய்திகள் -

1. இந்தியா - **Mauritania** நாடுகளுக்கு இடையே நான்கு புரிந்துணர்வு ஒப்பந்தங்கள் குடியரசுத் தலைவர் திருமதி திரௌபதி முர்மு முன்னிலையில் நேற்று கையெழுத்தானது.
2. பாலி மொழி செம்மொழியாக அறிவிக்கப்பட்டதை அங்கீகரிக்கும் வகையில் புதுதில்லியில் இன்று நடைபெறும் நிகழ்ச்சியில் பிரதமர் திரு நரேந்திரமோடி கலந்து கொள்கிறார்.
3. ஹரியானா மாநில முதலமைச்சராக திரு நயாப் சிங் சைனி இன்று இரண்டாவது முறையாக பதவியேற்கிறார்.
4. இந்திய விமான நிறுவனங்களின் செயல்பாடுகளை சீர்குலைக்கும் வகையில் திட்டமிட்டு பரப்பப்படும் வெடிகுண்டு புரளிகள் கண்டனத்திற்குரியது என்று மத்திய அமைச்சர் திரு ராம் மோகன் நாயுடு கூறியுள்ளார்.
5. இந்தியா - நியூசிலாந்து அணிகளுக்கு இடையேயான முதலாவது டெஸ்ட் கிரிக்கெட் போட்டியின் இரண்டாவது நாள் ஆட்டம் இன்று நடைபெறுகிறது.

---- இனி விரிவான செய்திகள் ----

||<<>>||

ஆப்பிரிக்காவில் மூன்று நாடுகள் பயணம் மேற்கொண்டுள்ள குடியரசுத் தலைவர் திருமதி திரௌபதி முர்மு, நேற்று **Mauritanian** -வில் அந்நாட்டு அதிபர் திரு **Mohammed Ghazouani** -யை சந்தித்து பேசினார்.

இந்தியா - **Mauritania** நாடுகளின் பிரதிநிதிகள் அளவிலான பேச்சுக்களிலும் அவர் பங்கேற்றார்.

இருதரப்பு உறவுகளை வலுப்படுத்தும் வகையில் இரு நாடுகளுக்கு இடையே நான்கு புரிந்துணர்வு ஒப்பந்தங்களும் கையெழுத்தானது.

சர்வதேச அமைதி மற்றும் பாதுகாப்பை வலுப்படுத்தும் வகையில் பொதுவான விஷயங்களில் இருதரப்பு உறவுகளை மேம்படுத்துவது தொடர்பாக இரு நாடுகளின் வெளியுறவுத்துறை அமைச்சகங்களுக்கு இடையே ஒப்பந்தம் கையெழுத்தானது.

தூதரக அதிகாரிகள் மற்றும் அதிகாரப்பூர்வமாக சுற்றுப்பயணம் மேற்கொள்ளும் அதிகாரிகளுக்கு விசா-விலிருந்து விலக்கு அளிக்க வகை செய்யும் ஒப்பந்தமும் கையெழுத்தானது.

நடப்பு ஆண்டு முதல் 2028-ஆம் ஆண்டு வரை இரு நாடுகளுக்கும் இடையே கலாச்சார பரிமாற்ற நிகழ்ச்சிகளை நடத்துவதற்கான ஒப்பந்தமும் கையெழுத்தானதாக எமது செய்தியாளர் தெரிவிக்கிறார்.

Mauritania-வில் குடியரசுத் தலைவர் திருமதி திரௌபதி முர்மு இந்திய வம்சாவளியினரையும் சந்தித்து அவர்களுடன் கலந்துரையாடினார்.

இதையடுத்து தமது **Mauritania** பயணத்தை முடித்துக்கொண்டு, குடியரசுத் தலைவர் **Malawi** புறப்பட்டுச் சென்றார்.

||<<>>||

பாலி மொழியை செம்மொழியாக அறிவிக்கப்பட்டதை அங்கீகரிக்கும் வகையில் புதுதில்லியில் இன்று நடைபெறும் நிகழ்ச்சியில் பிரதமர் திரு நரேந்திரமோடி கலந்து கொள்கிறார்.

மத்திய கலாச்சார அமைச்சுமும், சர்வதேச பௌத்த சம்மேளனமும் இணைந்து இந்த நிகழ்ச்சிக்கு ஏற்பாடு செய்துள்ளன.

இந்த நிகழ்ச்சியில் பிரதமர், பாலி மொழியின் முக்கியத்துவம் குறித்தும், இந்த மொழியை பாதுகாக்க மத்திய அரசு எடுத்து வரும் நடவடிக்கைகள் குறித்தும், புத்த மதத்தின் வளமான பாரம்பரியம் குறித்தும் எடுத்துரைக்கவுள்ளார்.

மத்திய கலாச்சாரம் மற்றும் சுற்றுலாத்துறை அமைச்சர் திரு கஜேந்திரசிங் ஷெகாவத், நாடாளுமன்ற விவகாரங்கள் துறை அமைச்சர் திரு கிரண் ரிஜிஜி, ஆகியோரும் இந்த நிகழ்ச்சியில் பங்கேற்கின்றனர்.

||<<>>||

இந்திய விமான நிறுவனங்களின் செயல்பாடுகளை சீர்குலைக்கும் வகையில் திட்டமிட்டு பரப்பப்படும் வெடிகுண்டு புரளி கண்டனத்திற்குரியது என்று சிவில் விமான போக்குவரத்துத்துறை அமைச்சர் திரு ராம் மோகன் நாயுடு கூறியுள்ளார்.

இது குறித்து அவர் விடுத்துள்ள அறிக்கையில், உள்நாட்டு மற்றும் வெளிநாட்டு விமான போக்குவரத்திற்கு இதுபோன்ற செயல்கள் பாதிப்பை ஏற்படுத்துவது கவலைக்குரியது என்று தெரிவித்துள்ளார்.

விமான பயணிகளின் பாதுகாப்பில் ஒருபோதும் சமரசம் செய்து கொள்ளப்பட மாட்டாது என்றும் அவர் கூறியுள்ளார்.

விமானங்களை பாதுகாப்பாக இயக்குவதற்கான அனைத்து நடவடிக்கைகளும் எடுக்கப்படும் என்றும் அவர் உறுதியளித்தார்.

மும்பையில் மூன்று விமானங்களுக்கு வெடிகுண்டு மிரட்டல் விடுத்த ஒருவர் கைது செய்யப்பட்டிருப்பதாகவும் அவர் தெரிவித்தார்.

இதேபோன்று மற்ற நகரங்களில் மிரட்டல் விடுத்த நபர்களும் கைது செய்யப்பட்ட சட்டத்தின் முன் நிறுத்தப்படுவார்கள் என்றும் திரு ராம் மோகன் நாயுடு கூறினார்.

||<<>>||

நடப்பு நிதி ஆண்டின் முதல் ஆறு மாதத்தில் நாட்டின் ஏற்றுமதி நான்கு புள்ளி எட்டு ஆறு சதவீதம் அதிகரித்துள்ளது.

கடந்த ஆண்டு இதே காலகட்டத்தில் 375 பில்லியன் டாலராக இருந்த ஏற்றுமதி 393 புள்ளி இரண்டு இரண்டு பில்லியன் டாலராக அதிகரித்துள்ளதாக மத்திய வர்த்தகம் மற்றும் தொழில்துறை அமைச்சகம் தெரிவித்துள்ளது.

வணிகப் பொருட்கள் ஏற்றுமதி கணிசமான அளவு அதிகரித்துள்ளதாகவும், சேவைத் துறைகள் ஏற்றுமதி ஒன்பது புள்ளி எட்டு ஒன்று சதவீதம் அதிகரித்துள்ளதாகவும் அந்த அமைச்சகம் கூறியுள்ளது.

பொறியியல், ரசாயனம், பிளாஸ்டிக், மருந்து மற்றும் ஜவுளிப் பொருட்களின் ஏற்றுமதி கணிசமான அளவு உயர்ந்துள்ளதாக அமைச்சகத்தின் செய்திக்குறிப்பு தெரிவிக்கிறது.

நெதர்லாந்து, ஐக்கிய அரபு எமிரேட்ஸ், அமெரிக்கா, பிரேசில், ஜப்பான் ஆகிய ஐந்து நாடுகளுக்கு அதிக அளவில் பொருட்கள் ஏற்றுமதி செய்யப்பட்டுள்ளதாகவும் அதில் தெரிவிக்கப்பட்டுள்ளது.

||<<>>||

மத்திய தகவல் ஒலிபரப்புத்துறை இணை அமைச்சர் டாக்டர் எல் முருகன் நொய்டாவில் உள்ள இந்திய ஒலிபரப்பு பொறியியல் ஆலோசனை நிறுவனத்தின் உயரதிகாரிகளுடன் நேற்று ஆலோசனை நடத்தினார்.

அதே பகுதியில் உள்ள ஆசிய திரைப்பட மற்றும் தொலைக்காட்சி பயிற்சி நிலையம், திரைப்பட நகரில் உள்ள மார்வா ஸ்டூடியோ, ஆசியவற்றில் நடைபெறும் பணிகள் குறித்தும் அவர் கேட்டறிந்தார்.

அப்போது அதிகாரிகளிடையே பேசிய திரு எல் முருகன், ஊடகம் மற்றும் பொழுதுபோக்கு துறையின் முக்கித்துவத்தை எடுத்துரைத்தார்.

||<<>>||

ஹரியானா மாநில முதலமைச்சராக திரு நயாப் சிங் சைனி இன்று மீண்டும் பதவியேற்கிறார்.

பஞ்ச்குலாவில் நடைபெறும் நிகழ்ச்சியில் அவருக்கு அம்மாநில ஆளுநர் திரு பண்டாரு தத்தாத்ரேயா பதவிப் பிரமாணமும், ரகசிய காப்புறுதியும் செய்து வைக்கிறார்,

இந்த நிகழ்ச்சியில் பிரதமர் திரு நரேந்திரமோடி, பிஜேபி ஆளும் மாநிலங்களின் முதலமைச்சர்கள், தேசிய ஜனநாயகக் கூட்டணியின் மூத்த தலைவர்கள் உள்ளிட்டோர் பங்கேற்கின்றனர்.

முன்னதாக நேற்று பிஜேபி சட்டமன்ற கட்சித் தலைவராக தேர்வு செய்யப்பட்ட திரு நயாப் சிங், ஆளுநரை சந்தித்து ஆட்சி அமைக்க உரிமை கோரினார்.

திரு நயாப் சிங் ஹரியானா மாநில முதலமைச்சராக பதவியேற்பது இது இரண்டாவது முறையாகும்.

அண்மையில் நடைபெற்ற சட்டப்பேரவைத் தேர்தலில் பிஜேபி அறுதிப்பெரும்பான்மை பெற்றதை அடுத்து, அம்மாநிலத்தில் தொடர்ந்து மூன்றாவது முறையாக ஆட்சி அமைக்கிறது.

||<<>>||

மகாராஷ்டிரா மாநில சட்டப்பேரவைத் தேர்தல் தேதி அறிவிக்கப்பட்டதை அடுத்து அம்மாநிலத்தில் அரசியல் நடவடிக்கைகள் தீவிரமடைந்துள்ளன.

கட்சிகளுக்கு இடையேயான தொகுதி பங்கீடு தொடர்பான பேச்சுவார்த்தைகள் நடைபெற்று வருகின்றன.

ஜார்க்கண்டில் தேர்தல் நடத்தை நெறிமுறைகள் அமலுக்கு வந்ததை அடுத்து பொது இடங்களில் வைக்கப்பட்டுள்ள அரசியல் கட்சிகளின் பதாகைகள் விளம்பரங்கள் அகற்றப்பட்டு வருகின்றன.

||<<>>||

வால்மிகி ஜெயந்தி இன்று நாட்டின் பல்வேறு பகுதிகளில் கொண்டாடப்படுகிறது.

ராமாயண காவியத்தை படைத்த மகரிஷி வால்மிகியின் பிறந்த நாள் ஒவ்வொரு ஆண்டும் கொண்டாடப்பட்டு வருகிறது.

சமஸ்கிருத மொழியில் ஆதிகாலத்து கவிஞராக வால்மிகி மகரிஷி போற்றப்படுகிறார்.

இந்நாளையொட்டி தில்லியில் சிறப்பு யாத்திரை நிகழ்ச்சிக்கும் ஏற்பாடு செய்யப்பட்டுள்ளது.

||<<>>||

கனடா-வுக்கான இந்திய தூதர்கள் மீது சுமத்தியுள்ள குற்றச்சாட்டுக்களுக்கான எந்த ஆதாரத்தையும் கனடா இதுவரை வழங்கவில்லை என்று இந்தியா மீண்டும் கூறியுள்ளது.

இது தொடர்பான விசாரணை ஆணையத்தில் கனடா பிரதமர் திரு ஜஸ்டின் ட்ரூடோ அளித்த வாக்குமூலம் தொடர்பாக நேற்று புதுதில்லியில் செய்தியாளர்களின் கேள்விகளுக்கு பதிலளித்த வெளியுறவுத்துறை செய்தி தொடர்பாளர் திரு ரன்தீர் ஜெய்ஸ்வால், கனடாவுக்கு எதிராக இந்தியா செயல்படவில்லை என்பதை இது மீண்டும் உறுதிப்படுத்துவதாகத் தெரிவித்தார்.

இந்தியா - கனடா நாடுகளுக்கு இடையேயான உறவுகளில் பாதிப்பை ஏற்படுத்தியதற்கு கனடா பிரதமர்தான் பொறுப்பேற்க வேண்டுமென்று அவர் கூறினார்.

||<<>>||

காளிஸ்தான் தீவிரவாதி ஹர்திப்சிங் நிஜ்ஜார் படுகொலையில் இந்தியாவுக்கு தொடர்பு இருப்பதற்கான உறுதியான ஆதாரத்தை கனடா அரசால் திரட்ட முடியவில்லை என்பதை அந்நாட்டு பிரதமர் திரு ஜஸ்டின் ட்ரூடோ ஒப்புக் கொண்டுள்ளார்.

நேற்று செய்தியாளர்களிடம் பேசிய அவர், உளவுத்துறையின் பலகீனமான அறிக்கையின் அடிப்படையில்தான் இந்தியா மீது தாம் குற்றம்சாட்டியதாகக் கூறினார்.

||<<>>||

இந்தியா – நியூசிலாந்து அணிகளுக்கு இடையேயான முதலாவது டெஸ்ட் கிரிக்கெட் போட்டியின் இரண்டாவது நாள் ஆட்டம் இன்று நடைபெறுகிறது.

பெங்களூருவில் நேற்று தொடங்குவதாக இருந்த முதல் நாள் ஆட்டம் மழை காரணமாக கைவிடப்பட்டது.

இன்று முதல் எஞ்சிய நான்கு நாள் ஆட்டமும் வழக்கமான நேரத்திற்கு 15 நிமிடம் முன்னதாக தொடங்கும் என்று அறிவிக்கப்பட்டுள்ளது.

இதனால் 90 ஓவர்களுக்குப் பதிலாக 98 ஓவர்கள் வீசப்படும் என்றும் தெரிவிக்கப்பட்டுள்ளது.

||<<>>||

தெற்காசிய மகளிர் கால்பந்து சாம்பியன் போட்டி இன்று தொடங்குகிறது.

நேபாள தலைநகர் காத்தமண்டுவில் இன்று நடைபெறும் முதல் போட்டியில் இந்தியா - பாகிஸ்தானை எதிர்கொள்கிறது.

இப்போட்டி மாலை மணி 5-15-க்கு தொடங்குகிறது.

||<<>>||

தில்லியில் அடுத்த ஆண்டு நடைபெறவுள்ள உலகக்கோப்பை கோ-கோ போட்டிக்கான லட்சினையை மத்திய விளையாட்டுத்துறை இணை அமைச்சர் திருமதி ரக்ஷா நிகில் காட்சே நேற்று புதுதில்லியில் வெளியிட்டார்.,

இந்திய கோ-கோ சம்மேளனம் ஏற்பாடு செய்திருந்த நிகழ்ச்சியில் இதனை வெளியிட்டு பேசிய அவர், உலகக்கோப்பை கோ-கோ போட்டி வரும் ஜனவரி மாதம் 13-ஆம் தேதி முதல் 19-ஆம் தேதி வரை இந்திராகாந்தி விளையாட்டரங்கில் நடைபெறும் என்று கூறினார்.

இதில் 26 நாடுகளைச் சேர்ந்த அணிகள் பங்கேற்க உள்ளதாக அவர் தெரிவித்தார்.

||<<>>||

டென்மார்க் ஓபன் பேட்மிண்டன் போட்டியில் மகளிர் ஒற்றையர் பிரிவு காலிறுதிக்கு முந்தைய சுற்றில் இந்தியாவின் பி வி சிந்து – சீனாவின் **Han yue** -யை இன்று எதிர்கொள்கிறார்.

இப்போட்டி பிற்பகல் மணி 1-50-க்கு தொடங்குகிறது.

||<<>>||

ஸ்பெயின் தலைநகர் மேட்ரிட்டில் நடைபெறவுள்ள மாற்றத்திறனாளிகளுக்கான பேட்மிண்டன் போட்டியின் ஆடவர் இரட்டையர் பிரிவில் இந்தியாவின் சுகாந்த் காதம் - ஸ்பெயினின் **Clara azurmendi** - இத்தாலி - ஸ்பெயின் இணையை எதிர்கொள்கிறது.

||<<>>||

தூத்துக்குடியில் துடுப்புப் படகு உள்ளிட்ட தேசிய அளவிலான கடல் சாகச விளையாட்டுப் போட்டிகள் இன்று தொடங்குகின்றன.

இந்த போட்டியில் 22 மாநிலங்களிலிருந்து 200-க்கும் மேற்பட்ட வீரர்கள் பங்கேற்கின்றனர்.

End of News